

सच्चिदानंद हीरानंद वात्स्यायन

(जन्म : सन् 1911 ई. : निधन : सन् 1987 ई.)

आधुनिक हिन्दी काव्यधारा में नई कविता के प्रमुख कवि एवं बहुचर्चित उपन्यासकार के रूप में 'अज्ञेयजी' का नाम एवं प्रदान उल्लेखनीय है। उनका जन्म 9 मार्च, 1911 में कसया (कुशीनगर) में हुआ। बचपन का 1911-1915 का समय लखनऊ में बीता। बाद में कुछ समय के लिए वे श्रीनगर और जमू में रहे। उन्होंने लाहौर के एक कालेज से बी.एससी. की परीक्षा प्रथम श्रेणी में उत्तीर्ण की। क्रान्तिकारी दल में सक्रिय भाग लेने के कारण उन्हें कारागार में रहना पड़ा। उन्होंने 'सैनिक' और 'विशाल भारत' का संपादन भी किया। कैलिफोर्निया विश्वविद्यालय में भारतीय साहित्य और संस्कृति के अध्यापक के रूप में काम किया। अज्ञेयजी विद्रोही व्यक्ति रहे हैं। विद्रोह उनके साहित्य की मूल चेतना है। उनका उपन्यास 'शेखर एक जीवनी' प्रेमचंद के गोदान के बाद सबसे महत्वपूर्ण उपन्यास माना जाता है। इसके अतिरिक्त उन्होंने 'नदी के द्वीप' और 'अपने अपने अजनबी' उपन्यास भी लिखे हैं। वे हिन्दी कविता में प्रयोगवादी आंदोलन के प्रवर्तक माने जाते हैं। इन्हें 'आँगन के पार द्वार' काव्यकृति पर साहित्य अकादमी ने पुरस्कृत किया। 'कितनी नावों में कितनी बार' पुस्तक पर 'ज्ञानपीठ पुरस्कार' प्रदान किया गया। 'भग्नदूत', 'चिन्ता', 'इत्यलम्', 'हरी घास पर क्षण भर', 'बावरा अहेरी', 'अरी ओ करुणा प्रभामय' उनकी प्रमुख काव्यकृतियाँ हैं। उन्होंने 'तार सप्तक' का भी संपादन किया था।

'क्रान्तिकारी शेखर का बचपन' उनके प्रसिद्ध उपन्यास 'शेखर एक जीवनी' भाग-1 का अंश है। यह उपन्यास 1940 ई. में लिखा गया था। बचपन से लेकर कॉलेज जीवन तक का जीवनविचित्र है। शेखर का जीवन दर्शन स्वातंत्र्य की खोज लक्षित हैं। वह लील पर चलनेवाला नहीं हैं।

शेखर का बचपन क्रान्तिकारी विचारों से अभिभूत था। वह ब्रिटिश शासन का जबरदस्त विरोधी और स्वदेशी चीजों का चाहक। अंग्रेजी के बजाय हिन्दी का हिमायती बचपन के उसके जीवन का कुछ अंश इस उपन्यास अंश में संकलित हैं।

असहयोग की एक लहर आयी और देश उसमें बह गया। शेखर भी उसमें बहने की चेष्टा करने लगा और जब नहीं बह पाया, तब हाथों से खेकर अपने को बहाने लगा-

उसने विदेशी कपड़े उतारकर रख दिये, जो दो-चार मोटे देशी कपड़े उसके पास थे, वही पहनने लगा। बाहर घूमने-मिलने जाना उसने छोड़ दिया, क्योंकि इतने देशी कपड़े उसके पास नहीं कि बाहर जा सके। प्रायः दुपहर को वह ऊपर की एक खिड़की के पास जाकर खड़ा हो जाता और बाहर देखा करता। कभी दूर से जब बहुत-से कण्ठों की समवेत पुकार उस तक पहुँचती:

'गांधी का बोलबाला! दुश्मन का मुँह हो काला!'

तब उसके प्राण पुलकित हो उठते और वह भी अपनी खिड़की से पुकार उठता-

'गांधी का बोलबाला! दुश्मन का मुँह हो काला!'

इससे आगे वह जा नहीं सकता था- घर से अनुमति नहीं थी लेकिन अनुमति का न होना ही तो एक अंकुश था, जो निरंतर उसे कोई मार्ग ढूँढ़ने के लिए प्रेरित किया करता था...

माँ के अतिरिक्त सब लोग बाहर गये हुए थे। माँ ऊपर कोठे पर बैठी हुई थी। शेखर ने घर के सब कमरों में से विदेशी कपड़े बटोरे और नीचे एक खुली जगह ढेर लगा दिया। फिर लैम्पे लाकर उन पर मिट्टी का तेल उँडेला (तेल का पीपा नौकरों के पास रहता था, वहाँ जाने की हिम्मत नहीं हुई), और आग लगा दी।

आग एकदम भभक उठी। शेखर का आह्लाद भी भभक उठा। वह आग के चारों ओर नाचने लगा और गला खोलकर गाने लगा:

'गांधी का बोलबाला! दुश्मन का मुँह हो काला!'

थोड़ी ही देर में माँ आयी और थोड़ी देर में शेखर के गाल भी मानों विदेशी हो गए- जलने लगे...

लेकिन ढेर राख हो गया था।

शेखर के मन में विदेशी मात्र के प्रति घृणा हो गई। उसने देखा कि हमारी नस-नस में विदेशी का प्रभुत्व ही नहीं, आतंक भरा हुआ है। उसे पुरानी बातें भी याद आयी और नयी भी। वह देखने लगा। उसे यह भी ध्यान हुआ कि पिता उसे घर में भाइयों से अंग्रेजी में बात करने को कहा करते हैं, यह भी कि वह शैशव से अंग्रेजी बोलना जानता है, पर हिन्दी अभी सीख रहा है। उसकी पहली आया ईसाई थी और अंग्रेजी ही बोलती थी, उसका पहला गुरु, जिसके साथ उसे दिन-भर बिताना होता था, एक अमरिकन मिशनरी था, जो पढ़ाता चाहे कुछ नहीं

था, दिन-भर अंग्रेजी की शिक्षा तो देता था। शेखर ने देखा कि यदि मातृभाषा वह है, जो हम सबसे पहले सीखते हैं, तब तो अंग्रेजी ही उसकी मातृभाषा है और विदेशी ही उसकी माँ... उसके आत्माभिमान को बहुत सख्त धक्का लगा... जिसे मैं घृणित समझता हूँ, उसी विदेशी को माँ कहने को बाध्य होऊँ। उसने उसी दिन से बड़ी लगन से हिन्दी पढ़ना आरंभ किया और चेष्टा से अपनी बातचीत में से अंग्रेजी शब्द निकालने लगा, अपनी आदतों में से विदेशी अभ्यासों को दूर करने लगा...

और अपने हिन्दी-ज्ञान को प्रमाणित करने के लिए, और गांधी के प्रति अपनी श्रद्धा- जिसे व्यक्त करने का और कोई साधन उसे प्राप्त नहीं था-प्रकट करने के लिए उसने एक राष्ट्रीय नाटक लिखना आरंभ किया। जीवन में देखे हुए एकमात्र खेल की स्मृति अभी ताजी थी, इसलिए उसे लिखने में विशेष कठिनाई नहीं हुई। प्रस्तावना तो ज्यों-की-त्यों हथिया ली, केवल कहीं-कहीं कुछ मामूली परिवर्तन करना पड़ा। उसके बाद नाटक आरंभ हुआ- एक स्वाधीन लोकतंत्र भारत का विराट स्वप्न, जिसके राष्ट्रपिता गांधी हैं; और सिद्धि के लिए साधन है अनवरत कताई और बुनाई, विदेशी माल और मनुष्य का परित्याग और प्रत्येक अवसर पर दूसरा गाल आगे कर देना। 'सत्य हरिश्चन्द्र' का इन्द्रलोक आरंभ से हटकर अंत में आ गया था- अपने ऊपर शेखर की प्रतिभा द्वारा सूर्यास्त के सुनहरे टापू की छाप लेकर। शेखर के नाटक का अन्तिम दृश्य था स्वाधीन और बाधाहीन भारत-एक स्थूल आकार-प्राप्त स्वप्न...

नाटक पूरा हो गया। शेखर ने सुन्दर देशी स्याही से उसकी प्रतिलिपि तैयार की और उसे अपनी पुस्तकों के नीचे छिपाकर रख दिया। पहले साहित्यिक प्रयत्नों की गति उसे अभी याद थी, इसलिए उसने अपना यह नाटक, यह अमूल्य रत्न किसी को नहीं दिखाया-सरस्वती को भी नहीं! और हर समय, जब जहाँ वह जाता, उसके मन में एक ध्वनि गुंजा करती, मैं शेखर हूँ, एक अपूर्व नाटक का लेखक चन्द्रशेखर! और मैंने अकेले ही, बिना किसी की सहायता के अपने हाथों से उसका निर्माण किया है, स्वाधीन बाधाहीन भारत के उस चित्र का, मैंने!

शेखर के पिता एक दिन के दौरे पर जा रहे थे और शेखर साथ था। बाँकीपुर स्टेशन पर सामान रखकर, पिता और पुत्र वेटिंग-रूम के बाहर टहल रहे थे-शेखर कुछ आगे, पिता पीछे-पीछे।

पास से एक लड़का आया और शेखर की ओर उन्मुख होकर अंग्रेजी में बोला, 'तुम्हारा नाम क्या है?'

शेखर ने सिर से पैर तक उसे देखा। लड़का एक अच्छा-सा सूट पहने था, सिर पर अंग्रेजी टोपी और उसके स्वर में अहंकार था, शायद वह अपने अंग्रेजी-ज्ञान का परिचय देना चाहता था।

शेखर को प्रश्न बुरा और अपमानजनक लगा। उसने उत्तर नहीं दिया। कुछ इसलिए भी नहीं दिया कि पीछे पिता थे और पिता की उपस्थिति में बात करते वह झिझकता था।

उस लड़के ने समझा, उसका सामना करनेवाला कोई नहीं है- यह लड़का शायद अंग्रेजी जानता ही नहीं। उसने तनिक और रोब में कहा, "My name is- Do you go to school?" (मेरा नाम है- तुम स्कूल में पढ़ते हो?)

शेखर के पिता वहाँ न होते तो वह प्रश्न का उत्तर चाहे न देता पर (हिन्दी में) कुछ उत्तर अवश्य देता। उसके मन में यह सन्देह उठ भी रहा था कि वह लड़का शायद कोई पाठ ही दुहरा रहा है, अंग्रेजी उतनी जानता नहीं। पर उसने घृणा से उस लड़के की ओर देखा, उत्तर कोई नहीं दिया।

पिता के क्रुद्ध स्वर ने कहा-शायद उस लड़के को जताने के लिए कि मेरा लड़का अंग्रेजी जानता है- 'जवाब क्यों नहीं देते!'

शेखर और भी चिढ़ गया और भी चुप हो गया। वह लड़का मुस्कराकर आगे बढ़ गया। पिता ने कहा, 'इधर आओ।' शेखर उनके पीछे-पीछे वेटिंग-रूम में गया तो पिता ने उसका कान पकड़कर पूछा, "जवाब क्यों नहीं दिया? मुँह टूट गया है?"

तभी ट्रेन आ गयी और शेखर कुछ उत्तर देने से-या उत्तर न देने की गुस्ताखी करने से बच गया।

दूसरे दिन, घर पर पिता ने माँ से कहा, 'हमारे लड़के सब बुद्धि है। किसी के सामने तो बोल नहीं निकलता।' शेखर ने सुन लिया।

('शेखर : एक जीवनी उपन्यास : पहला भाग')

शब्दार्थ और टिप्पणी

शैशव बचपन बोलबाला अति प्रसिद्ध अनुमति सहमति अंकुश नियंत्रण परित्याग बहिष्कार

मुहावरे

मुँह काला होना बेइज्जती होना घृणा नफरत बाध्य विवश

स्वाध्याय

1. निम्नलिखित प्रश्नों के एक-एक वाक्य में उत्तर दीजिए :

- (1) शेखर ने बाहर घूमने-मिलने जाना क्यों छोड़ दिया?
- (2) शेखर के मस्तिष्क में कैसी पुकार पहुँचती थी?
- (3) शेखरने आग कैसे जलाई?
- (4) शेखर गला खोलकर क्या गाने लगा?
- (5) अंग्रेजी बालक ने जवाब में क्या कहा?

2. दो-तीन वाक्य में उत्तर दीजिए :

- (1) घर के सदस्य बाहर गए तब शेखर ने क्या किया?
- (2) शेखर के नाटक का विषय क्या था?
- (3) अंग्रेजी बालक के प्रश्न का उत्तर शेखर ने क्यों नहीं दिया?
- (4) पिता ने क्रुद्ध स्वर में शेखर को क्या कहा?
- (5) शेखर उत्तर न देने में कैसे बच गया?
- (6) घर आकर पिता ने माँ से क्या कहा? क्यों?

3. सविस्तार उत्तर लिखिए :

- (1) शेखर के मन में विदेशी मात्र के प्रति घृणा क्यों हो गई थी?
- (2) शेखर के घर में अंग्रेजी भाषा के प्रति गहरा प्रभाव था-ऐसा हम कैसे कह सकते हैं?
- (3) शेखर का चरित्र-चित्रण कीजिए।
- (4) शेखर ने नाटक लिखना कब आरंभ किया? क्यों?

4. विलोम शब्द लिखिए :

सहयोग, विदेशी, बाहर, दुश्मन, अंकुश

5. समानार्थी शब्द लिखिए :

अनुमति, कष्ट, निरंतर, आज़ाद

6. मुहावरों का अर्थ देकर वाक्य में प्रयोग कीजिए:

- (1) मुँह काला होना

योग्यता-विस्तार

विद्यार्थी-प्रवृत्ति

- अन्य क्रांतिकारियों में से किन्हीं दो क्रांतिकारियों की जानकारी प्राप्त कीजिए और कक्षा में प्रस्तुत कीजिए।

शिक्षक-प्रवृत्ति

- हिन्दी दिवस अंतर्गत विविध प्रवृत्तियों का आयोजन कीजिए और राष्ट्रभाषा का महत्त्व बढ़ाइए।



स्वर संधि

परिभाषा :

- “दो वर्णों के मेल से उत्पन्न विकार को ‘संधि’ कहते हैं।” संधि का शाब्दिक अर्थ है-मेल या समझौता। जब दो वर्णों का मिलन अत्यन्त निकटता के कारण होता है तब उनमें कोई-न-कोई परिवर्तन होता है और वही परिवर्तन संधि के नाम से जाना जाता है।

जैसे : हिम + आलय

↓

↓

अ

+

आ

(यहाँ ‘अ’, एवं ‘आ’ अत्यन्त निकट हैं)

आ

(‘अ’ एवं ‘आ’ के मिलने से विकार हुआ)

- हिम् (म् से ‘अ’ निकाल ने पर)
- ‘आलय’ से ‘आ’ निकाल ने पर ‘लय’ बचा
- हिम् + (अ + आ) + लय
- हिम् आ लय (‘म्’ के साथ ‘आ’ का संयोग होने पर ‘हिमा’ बना)
- अब ‘हिमा’ और ‘लय’ दोनों को मिला देने पर ‘हिमालय’ बना।
- अतः हिम + आलय = हिमालय

संधि के भेद :

- संधि के तीन भेद हैं-
1. स्वर संधि 2. व्यंजन संधि और 3. विसर्ग संधि
यहाँ हम ‘स्वर संधि’ के बारे में अभ्यास करेंगे।

स्वर संधि :

- “स्वर वर्ण के साथ स्वर वर्ण के मेल से जो विकार उत्पन्न होता है, उसे ‘स्वर संधि’ कहते हैं।”

जैसे : - अभि + इष्ट = अभीष्ट

- इ + इ = ई (यहाँ ‘इ’ और ‘इ’ दो स्वरों के बीच संधि होकर ‘ई’ रूप हुआ)

- स्वर संधि के पाँच प्रकार हैं-

1. दीर्घ स्वर संधि
2. गुण स्वर संधि
3. वृद्धि स्वर संधि
4. यण स्वर संधि
5. ययादी स्वर संधि

प्रथम तीन प्रकारों के बारे में समझेंगे।

(1) दीर्घ स्वर संधि :

निम्नलिखित उदाहरणों को ध्यान से पढ़िए।

अ + अ = आ

अन्न (अ) + अभाव (अ) = अन्नाभाव (आ)

अन्य (अ) + अन्य (अ) = अन्यान्य (आ)

अ + आ = आ

परम (अ) + आत्मा (आ) = परमात्मा (आ)

असुर (अ) + आलय (आ) = असुरालय (आ)

आ + अ = आ	आशा (आ) + अतीत (अ) = आशातीत (आ)
	जिह्वा (आ) + अग्र (अ) = जिह्वाग्र (आ)
आ + आ = आ	कृपा (आ) + आचार्य (आ) = कृपाचार्य (आ)
	दया (आ) + आनंद (आ) = दयानंद (आ)
इ + इ = ई	कवि (इ) + इन्द्र (इ) = कवीन्द्र (ई)
	अति (इ) + इव (इ) = अतीव (ई)
इ + ई = ई	कपि (इ) + ईश (ई) = कपीश (ई)
	कवि (इ) + ईश (ई) = कवीश (ई)
ई + इ = ई	फणी (ई) + इन्द्र (इ) = फणीन्द्र (ई)
	मही (ई) + इन्द्र (इ) = महीन्द्र (ई)
ई + ई = ई	पृथ्वी (ई) + ईश (ई) = पृथ्वीश (ई)
	जानकी (ई) + ईश (ई) = जानकीश (ई)
उ + उ = ऊ	गुरु (उ) + उपदेश (उ) = गुरुपदेश (ऊ)
उ + ऊ = ऊ	लघु (उ) + ऊर्मि (ऊ) = लघूर्मि (ऊ)
ऊ + उ = ऊ	वधू (ऊ) + उत्सव (उ) = वधूत्सव (ऊ)
ऊ + ऊ = ऊ	भू (ऊ) + ऊर्ध्व (ऊ) = भूर्ध्व (ऊ)

उपर्युक्त उदाहरणों के आधार निम्नलिखित प्रश्नों के उत्तर दीजिए :

(1) संधि कीजिए।

- | | |
|----------------------|-------------------------|
| - कंस + अरि = कंसारि | - गिरि + इन्द्र = |
| - एक + आनन = | - पारि + ईक्षा = |
| | - नाडी + ईश्वर = |

(2) संधि विच्छेद कीजिए।

- | | |
|--------------------------|---------------------|
| - कल्पान्त = कल्प + अन्त | - कृष्णानंद = |
| - भाषान्तर = | - रवीन्द्र = |
| - विद्यालय = | - रजनीश = |
| - मुनीश = | |

(3) गुण स्वर संधि :

निम्नलिखित उदाहरणों को ध्यान से पढ़िए।

- अ / आ + इ / ई = ए
- जैसे : - देव (अ) + इन्द्र (इ) = देवेन्द्र (ए)
- उदाहरण में 'व' से 'ए' का संयोग होने पर देवेन्द्र और दोनों खंडों को मिलाने पर 'देवेन्द्र' बना।
- अन्य उदाहरण :
 - सुर (अ) + इन्द्र (इ) = सुरेन्द्र
 - ईश्वर (अ) + इच्छा (इ) = ईश्वरेच्छा
 - जित (अ) + इन्द्रिय (इ) = जितेन्द्रिय
 - उप (अ) + ईक्षा (ई) = उपेक्षा
 - तप (अ) + ईश्वर (ई) = तपेश्वर

लोक (अ) + ईश (ई) = लोकेश
 उमा (आ) + ईश (ई) = उर्मिलेश
 लंका (आ) + ईश्वर (ई) = लंकेश्वर
 महा (आ) + इन्द्र (इ) = महेन्द्र
 यथा (आ) + इष्ट (इ) = यथेष्ट

- अ / आ + उ / ऊ = ओ

जैसे : - वीर (अ) + उचित (उ) = वीरोचित (ओ)

- उदाहरण में 'र्' से 'ओ' का संयोग होने पर वीर् ओ चित सभी खंडों को मिलाने पर 'वीरोचित' बना।

- अन्य उदाहरण :

आत्म (अ) + उत्सर्ग (उ) = आत्मोत्सर्ग (ओ)
 लोक (अ) + उक्ति (उ) = लोकोक्ति (ओ)
 अक्ष (अ) + ऊहिणी (ऊ) = अक्षौहिणी (ओ)
 गंगा (आ) + उदक (उ) = गंगोदक (ओ)
 विद्या (आ) + उपार्जन (उ) = विद्योपार्जन (ओ)
 गंगा (आ) + ऊर्मि (ऊ) = गंगोर्मि (ओ)

- अ / आ + ऋ = अर्

जैसे : - महा (आ) + ऋषि (ऋ) = महर्षि (अर्)

- 'मह' के 'ह' से 'अ' का संयोग होने से - महर्षि 'र्' का रेफ हो जाने पर 'र्षि'

- 'मह' और 'र्षि' को मिलाने पर 'महर्षि' बना।

- ध्यातव्य : जब दो सस्वर व्यंजनों के बीच 'र्' रहे तो वह अगले व्यंजन पर रेफ बन जाता है। उपर्युक्त उदाहरण में 'ह' और 'र्षि' के बीच 'र्' है जो 'र्षि' पर रेफ बन चुका है।

- अन्य उदाहरण :

देव (अ) + ऋषि (ऋ) = देवर्षि (अर्)
 ब्रह्म (अ) + ऋषि (ऋ) = ब्रह्मर्षि (अर्)
 राजा (आ) + ऋषि (ऋ) = राजर्षि (अर्)

उपर्युक्त उदाहरणों के आधार निम्नलिखित प्रश्नों के उत्तर दीजिए।

(1) संधि कीजिए।

- | | |
|------------------------------|--------------------------------|
| - भुजग + इन्द्र = भुजगेन्द्र | - अर्थ + उपार्जन = अर्थोपार्जन |
| - नर + इन्द्र = | - ग्राम + उद्धार = |
| - फल + इच्छा = | - नव + उदय = |
| - कमल + ईश = | - पर + उपकार = |
| - प्राण + ईश्वर = | - नव + ऊढा = |
| - उमा + ईश = | - लंबा + उदर = |
| - महा + ईश = | - महा + उदय = |
| - रमा + इन्द्र = | - धारा + उष्ण = |
| - सप्त + ऋषि = | - महा + ऋषि = |
| | - सम् + कृति = |

(2) संधि विच्छेद कीजिए।

- | | |
|------------------------------|----------------------------|
| - कर्णोद्धार = कर्ण + उद्धार | - देवेन्द्र = देव + इन्द्र |
| - जनमोत्सव = | - विजयेच्छा = |
| - नीलोत्पल = | - गणेश = |
| - धीरोदात्त = | - भूतेश = |
| - चिन्तोन्मुक्त = | - परमेश्वर = |
| - महोपदेश = | - गंगेश = |
| - ध्वजोत्तोलन = | - थानेश्वर = |
| - विवेकानंद = | - विद्योत्तमा = |
| | - संगीत = |

(3) वृद्धिस्वर संधि :

निम्नलिखित उदाहरणों को ध्यान से पढ़िए।

- अ / आ + ए / ऐ = ऐ
जैसे : - एक (अ) + एक (ए) = एकैक
- 'एक्' के 'क्' से 'ऐ' का संयोग होने से - ए कै क = एकैक
- अन्य उदाहरण :
सदा (आ) + एव (ए) = सदैव (ऐ)
तथा (आ) + एव (ए) = तथैव (ऐ)
टिक (अ) + ऐत (ऐ) = टिकैत (ऐ)
गंगा (आ) + ऐश्वर्य (ऐ) = गंगैश्वर्य (ऐ)
- अ / आ + ओ / औ = औ
जैसे : - जल (अ) + ओघ (ओ) = जलौघ
- 'जल्' के 'ल्' से 'औ' का संयोग होने से - जल् औ घ = जलौघ बना
- अन्य उदाहरण :
परम (अ) + ओषधि (ओ) = परमौषधि (औ)
बिम्ब (अ) + ओष्ठ (ओ) = बिम्बौष्ठ (औ)
गृह (अ) + औत्सुक्य (औ) = गृहौत्सुक्य (औ)
गंगा (आ) + ओघ (ओ) = गंगौघ (औ)
महा (आ) + औषध (औ) = महौषध (औ)

उपर्युक्त उदाहरणों के आधार अधोलिखित प्रश्नों के उत्तर दीजिए।

1. संधि कीजिए ।
वन + औषधि =
परम + औदार्य =
2. संधि विच्छेद कीजिए ।
शुद्धोदन =
महौषध =

(4) यण् स्वर संधि :

- यदि इ/ई, उ/ऊ और ऋ के बाद भिन्न स्वर आए तो इ/ई का 'य', उ/ऊ का 'व' और ऋ का 'र' हो जाता है। इसके संदर्भ में निम्नलिखित उदाहरणों को ध्यान से पढ़िए।

- **इ / ई + भिन्न स्वर :**

जैसे : - इ / ई

↓

य् (यह भिन्न स्वर से मिल जाता है)

जैसे : प्रति + एक = प्रत्येक

↓

इ

↓

य्

↓

ए

↓

ये

(‘इ’ से भिन्न स्वर है)

(भिन्न स्वर से मिलने पर)

- अगला रूप, प्रत् ये क
- सभी खंडों को मिलाने पर प्रत्येक बना।

अन्य उदाहरण:

आदि (इ) + अन्त (अ) = आद्यन्त (य)

प्रति (इ) + अक्ष (अ) = प्रत्यक्ष (य)

वि (इ) + अर्थ (अ) = व्यर्थ (य)

अति (इ) + आचार (आ) = अत्याचार (या)

वि (इ) + आकुल (आ) = व्याकुल (या)

अति (इ) + उत्तम (उ) = अत्युत्तम (यु)

वि (इ) + उत्पत्ति (उ) = व्युत्पत्ति (यु)

दधि (इ) + ओदन (ओ) = दध्योदन (यो)

देवी (ई) + आगम (आ) = देव्यागम (दा)

नि (इ) + ऊन (ऊ) = न्यून (यू)

उ/ऊ + भिन्न स्वर के उदाहरण:

अनु (उ) + एषण (ए) = अन्वेषण (वे)

अनु (उ) + ईक्षण (ई) = अन्वीक्षण (वी)

अनु (उ) + अय (अ) = अन्वय (व)

पशु (उ) + आदि (आ) = पश्वादि (वा)

लघु (उ) + आहार (आ) = लघ्वाहार (वा)

ऊह (ऊ) + अपोह (अ) = ऊहापोह (आ)

वधू (ऊ) + ऐश्वर्य (ऐ) = वध्वैश्वर्य (वै)

वध (ऊ) + आगमन (आ) = वध्वागमन (वा)

ऋ + भिन्न स्वर के उदाहरण:

पितृ (ऋ) + आदेश (आ) = पित्रादेश (रा)

मातृ (ऋ) + आनन्द (आ) = मात्रानन्द (रा)

उपर्युक्त उदाहरणों के आधार निम्नलिखित प्रश्नों के उत्तर दीजिए।

संधि कीजिए।

- | | |
|------------------------|----------------------|
| - अति + अन्त = | - इति + आदि = |
| - वि + आधि = | - अभि + उदय = |
| - गौरी + आदेश = | - पशु + अधम = |
| - मधु + आचार्य = | - वधू + आगमन = |

संधि विच्छेद कीजिए।

- | | |
|-----------------------|---------------------|
| - अत्यधिक = | - यद्यपि = |
| - गत्यात्मकता = | - सख्यागमन = |
| - व्याधात = | - उपर्युक्त = |
| - व्यूह = | - सरयागमन = |
| - स्वल्प = | - मध्वासव = |

(5) अयादि स्वर संधि :

- यदि ए, ऐ, ओ और औ के बाद भिन्न स्वर आए तो 'ए' का अय् 'ऐ' का आय् 'ओ' का अव् और 'औ' का आव् हो जाता है। इसके संदर्भ में यह याद रखिए कि अय्, आय् और आव् के य् और व् आगेवाले भिन्न स्वर से मिल जाते हैं।

निम्नलिखित उदाहरणों को ध्यान से पढ़िए

- उदाहरण :

जैसे : नै + अक
 ↓ ↓
 ऐ अ (भिन्न स्वर)
 ↓ ↓
 आय् य (न् + आ = ना) शब्द बनेगा = नायक

- अन्य उदाहरण :

चे (ए) + अन (अ) = चयन (अय)
नै (ऐ) + अक (अ) = नायक (आय)
पो (ओ) + अन (अ) = पवन (अव)
गै (ऐ) + इका (इ) = गायिका (आयि)
पो (ओ) + इत्र (इ) = पवित्र (अयि)
भौ (औ) + उक (उक) = भावुक (आवु)
धौ (औ) + अक (अ) = धावक (आव)
पौ (औ) + अक (अ) = पावक (आव)

उपर्युक्त उदाहरणों के आधार निम्नलिखित प्रश्नों के उत्तर दीजिए।

(1) संधि कीजिए।

- | | |
|---------------------|-------------------|
| - ने + अन = | - गै + अन = |
| - श्रो + अन = | - शै + अन = |

(2) संधि विच्छेद कीजिए।

- | | |
|------------------|----------------|
| - नायिका = | - शावक = |
| - श्रावण = | |

